

## ૬૧ - (૩) સોમવારના દિવસની દુઆ

### બિસ્મિલ્લાહિર રહમાનિર રહીમ

સઘળી પ્રશંસા એ અલ્લાહ તઆલા માટે છે કે જ્યારે તેણે જમીન અને આકાશનું સર્જન કર્યું તો કોઈને સાક્ષી ન બનાવ્યો અને જ્યારે સજીવોને પેદા કર્યા તો પોતાનો કોઈ મદદગાર તેણે ન બનાવ્યો. તેની એકલતામાં તેનો કોઈ ભાગીદાર નથી. એકત્વ (અને પોતાના ગુણોથી મજ્સૂસ હોવા)માં તેનો કોઈ મદદગાર નથી. તેના ગુણોનું સંપૂર્ણ વર્ણન કરવા માટે જીભો મૂંગી છે અને બુદ્ધિઓ તેની માઅરેફતની સપાટી સુધી પહોંચવા માટે વિવશ છે. અત્યાચારીઓ અને શક્તિશાળીઓ તેના ભયથી માથુ ઝુકાવીને તેની સામે ઊભેલા છે અને પોતાના ચહેરાઓ પર ભયની ચાદર ઓઢેલ છે. અને મહાનતા (નો દાવો કરવા)વાળા તેની મહાનતા આગળ માથુ ઝુકાવેલ અવસ્થામાં છે.

તો બસ તારા જ માટે હમ્દ અને ગુણગાન છે, સતત, એકધારાં, લગાતાર, નિરંતર, વારંવાર અને તેના રસૂલ (સ.) પર અલ્લાહ તઆલાની કાયમી, સદાય રહેમત અને સલામ હોજો.

બારે ઈલાહા ! મારા આ દિવસના પ્રારંભિક ભાગને ભલાઈ અને દુરસ્તી સાથે, વચ્ચેના ભાગને નેકી અને સૌભાગ્ય સાથે અને છેલ્લા ભાગને કામયાબી અને સફળતા સાથે અંત સુધી પહોંચાડી દેજે અને આ દિવસના પહેલા ભાગમાં ભયથી, વચલા ભાગમાં વ્યાકુળતાથી અને છેલ્લા ભાગમાં દર્દ દુઃખથી બચાવજે એવી તારી પાસે પનાહ માગું છું.

બારે ઈલાહા ! મેં માનેલી પ્રત્યેક નઝર (મિન્નત) માટે, મારા પ્રત્યેક વાયદા માટે કે જે કોઈની સાથે કર્યો હોય અને એ દરેક કોલ કરારની બાબતમાં કે જે મેં કોઈની સાથે કર્યો હોય, પછી તેમાંથી કોઈ એક વચન પાણ તારે કારણે પૂર્ણ ન કર્યું હોય, તેના માટે હું તારી

સમક્ષ ક્ષમા અને બક્ષિસની ઈચ્છા ધરાવું છું અને તારા બંદાઓના એ હક્કો અને અત્યાચારોની બાબત કે જે મારા ઉપર લાગુ પડતા હોય, તારી સમક્ષ સવાલ કરું છું કે તારા બંદાઓથી જે બંદાના અને તારી કનીઝોમાંથી જે કનીઝના કોઈ હક મારા ઉપર હોય એવી રીતે કે ખુદ તેની જાત કે તેની આબરૂ કે તેના માલ કે તેના ઘરવાળાં કે ઓલાદના સંબંધમાં હું તેમના ઉપરના જુલમનો દોષી બન્યો હોઉં અથવા તેમાંથી કોઈની ગેરહાજરીમાં બદગુમાની કરી હોય અથવા (મારી વ્યક્તિગત) નફ્સની ખરાબી, સ્વાર્થ, નફરત કે સ્વમાનને કારણે કે ભપકા કે ભેદભાવને કારણે તેમનામાંથી કોઈને પણ નુકસાન પહોંચાડવાનું કારણ બન્યો હોઉં, તેમની હાજરીમાં કે ગેરહાજરીમાં, તેમના જીવન દરમિયાન કે તેમના મૃત્યુ પછી અને તેમનું એ નુકસાન ભરપાઈ કરવામાં મારા હાથ ટૂંકા પડ્યા હોય કે મારા ગજા ઉપરાંતની બાબત હોય અને તેની માફી માગવાનું હું ચૂકી ગયો હોઉં તો હું તારી બારગાહમાં યાચના કરું છું કે તું મોહંમદ (સ.) અને તેમના વંશજો પર રહેમત વરસાવજે અને એવા માણસને તું જે રીતે ઈચ્છે, મારાથી રાજી કરી દે અને મને તારી પાસેથી રહેમત અર્પણ કર. નિઃશંકપણે મગ્ફેરત અને ક્ષમા કરવાથી તને કોઈ નુકસાન પહોંચી શકતું નથી.

અય રહમ કરનારાઓમાં સૌથી વધારે રહમ કરવાવાળા ! બારે ઈલાહા ! તું મને સોમવારના દિવસે તારા તરફથી બે નેઅમતો અર્પણ કર એક નેઅમત તો એ કે આજના દિવસના પ્રારંભિક ભાગમાં તારી ઈતાઅત દ્વારા ભલાઈ પ્રાપ્ત થાય અને બીજી નેઅમત એ કે તેના અંતિમ ભાગમાં તારી મગ્ફેરતને કારણે નેઅમતથી સૌભાગ્યશાળી થાઉં. અય તે (અલ્લાહ) કે એ જ માઅબૂદ છે અને તેના સિવાય કોઈ બીજો ગુનાહોને માફ કરી શકતો નથી. ★